

ڈاکٹر نورین رزاق

استاد، شعبہ اردو، لاہور کالج برائے خواتین یونیورسٹی جیل روڈ، لاہور

پنجابی افسانے کی تہذیبی جہات اور دیہی مسائل

Dr. Noreen Razzaq

Assistant Professor, Urdu Department, Lahore College for Women University, Jail Road, Lahore.

Cultural Dimensions And Rural Problems In Punjabi Short Stories

Rural and Urban Life styles are to some extent similar but different in nature. Some Punjabi short story writers painted various issues of rural atmosphere, traditions, cast system, in justice, economic differences, females issue and other various problems with the help of Plot, characters, atmosphere, and dialogue. In this article an accumulative analysis has been presented that how Punjabi short story writers feel internal and external problem of rural life.

Keywords: *Rural, Traditions, Cast System, Atmosphere, dialogue.*

پنجابی افسانہ نگاروں کے ہاں دیہات کی مخصوص تہذیبی فضا اور مسائل کی پیش کش کے حوالے سے مختلف زاویے نظر آتے ہیں۔ ان مسائل کا تعلق کسان، مزارعوں، کمیٹیوں، وڈیروں اور جاگیرداروں کی زندگیوں سے ہے۔ دیہات جہاں خیر کی علامت ہے وہیں یہاں شر کے نمائندے بھی موجود ہیں جس طرح دیہی تہذیب اور شہری تمدن میں فرق ہے اسی طرح یہاں کے ارضی حقائق، حالات، تہذیب و ثقافت، ماحول اور مسائل میں بھی فرق ہے۔ دیہات کے لوگوں کا تعلق دھرتی کے ساتھ گہرا ہے۔ یہاں کے مخصوص مزاج، رسم و رواج اور موسموں کا الگ ذائقہ ہے۔ یہاں بسنے والے سادہ لوح انسانوں کی زندگی دھوپ چھاؤں کا ایسا موقع ہے جس میں فطرت کے جمال اور جلال کا گہرا رنگ ہے۔ یہاں زندگی فطرت سے قریب ہے لیکن عملی لحاظ سے لوگوں کی مشکلات زیادہ ہیں۔ دیہی معاشرے کی تصویر سیاسی، سماجی اور تہذیبی بنیادوں سے مل کر مکمل ہوتی ہے۔ انفرادی اور اجتماعی رویوں کے تعین میں یہ تمام پہلو اہم ہیں۔ اسی لیے پنجابی افسانہ نگاروں نے دیہات کی مخصوص فضا، بوباس اور طرز زندگی کا عمیق مشاہدہ کر کے عہدگی سے تخلیقی تجربے کا حصہ بنایا ہے۔ ان افسانوں میں نچلے طبقے کی ذہنی اور معاشی پس ماندگی، جہالت، علم کا فقدان، سماجی میلانات، ریتیں، روایتیں، رواج، متعصب اور تنگ نظری پر مبنی رویے، ضعیف

الاعتقادی، اوہام پرستی، قدامت پرستی، ذات برادری کا نظام، وٹے سٹے کی شادیاں، دیرینہ رنجشیں، نسل در نسل منتقل ہونے والی لڑائیاں، اخلاقی و روحانی اقدار میں تبدیلی، کسان کی دشواریاں، غریب طبقے کا استحصال، عورت کے جنسی، جذباتی اور جسمانی مسائل سمیت کئی اور مسائل موضوع بنے ہیں۔

دیہی معاشرہ ابتدا سے ہی پنجابی افسانے کا موضوع رہا ہے۔ حنیف چودھری لکھتے ہیں:

۲۴-۱۹۲۳ء میں ماہنامہ ”پریتم“ اور پھلوڑی کے اجرا کے ساتھ ہی کئی نئے لکھنے والے سامنے آئے اور ان کی کہانیوں کے مجموعے بھی چھپے۔ ہیرا سنگھ درد کا ”کسان دیاں آہیں“ بلونت سنگھ چترتھ کا ”پشپ دی پٹاری“ گیانی کبیر سنگھ کنول کا ”پریت دیا تانگھاں“ مہر سنگھ کا ”چٹن ہار“ موہن سنگھ جوش کا ”آزادی دے پروانے“ رام سنگھ کا ”ست وندھی“ اور کے ایس پنچھی کا ”پھلوڑیاں“ مارکیٹ میں آئے۔ ان تمام مجموعوں کی کہانیوں کے موضوعات یکساں ہیں۔ خصوصاً دیہات سدھار اور سماج سدھار کا رنگ نمایاں ہے۔^(۱)

دیہی معاشرے میں عورت اور مرد کے الگ الگ کاموں کے دائرے کہیں آپس میں ملتے ہوئے بھی دکھائی دیتے ہیں۔ عورت مردوں کے ساتھ کھیتوں میں کام کرتی اور جانوروں کو چارہ ڈالتی بھی نظر آتی ہے۔ اس کی دوہری ذمہ داریاں ہیں اس کے باوجود اس کی زندگی اور قسمت کے فیصلے مرد کرتا ہے۔ عورت ایک طرفہ فیصلوں کا شکار ہوتی ہے۔ گوٹھوں، دیہاتوں اور قصبوں میں پنچایت اور جرگہ سسٹم رائج ہے۔ جو اکثر وڈیروں کے زیر اثر ہے۔ دیہاتی معاشرے میں صنف نازک کی مظلومیت، بے بسی اور استحصال سب سے اہم مسئلہ ہے۔ یہاں عورت کی کوئی توقیر نہیں ہے۔ وہ قبیح اور مذموم رسموں کی بھیٹ چڑھتی ہے۔ برتنے کی شے ہے۔ آج بھی بعض دیہاتی علاقوں میں عورت بکاؤ مال ہے۔ وہ جنس ازراں ہے اور جب بکتی ہے تو جنس گراں بن جاتی ہے۔

یہ معاشرہ عورت کے جیتے جاگتے اور زندہ وجود کو تسلیم کرنے سے انکاری ہے۔ عورت کی حیثیت اور وقعت کے حوالے سے ایک مثال دیکھیے:

”آپاں بلے لاچھڑی۔ دو بے جہاج اوہنوں جواب دتا... بلے لاچھڑی... کیہ توں مار دتی؟ ویچ چھڑی... بڑی سیوا کیتی اوہنے۔ جاندی جاندی وی کھیسے بھر گئی میرے... اوہنے جہاج نال گل کیتی تے جہاج اگے گل کیتی... جہاج چنے نوں آکھد ایسا، پنچ ہزار

دیندے نیں... صرف پنج ہزار... موٹر سائیکل دا ادھ... ایہ چنگی اے بی اشرف
الخلوقات۔ ایہ تے چوری دی وی نہیں۔“ (۲)

جاگیردارانہ معاشروں میں عورت کی حیثیت اشیائے صرف اور منقولہ جائیداد کی طرح ہوتی ہے۔ خاص طور پر کمی کمین عورتوں کا کام مردوں کو رجھانا اور لہھانا سمجھ لیا جاتا ہے۔ غریب طبقے سے تعلق رکھنے والی خوبرو عورت کی مجبوریاں خریدی جاتی ہیں:

”بڑیاں زنانیاں چوھدری ہو راں دے کم لئی رکھیاں۔ پر اوہ کسے کولوں مطمئن نہیں
ہوندے، توں جوان ایں، اوہناں دی خدمت کریا کر، اوہ خوش ہو گئے تے مالامال کر
دین گے۔“ (۳)

دیہی عورت کے ذہنی اور جذباتی بحران کا ذمہ دار وہ معاشرہ ہے جس کے قوانین انصاف پر مبنی نہیں ہیں۔ اس کی دگرگوں حالت اور صنفی امتیاز کا ذمہ دار وہ جاگیردارانہ کلچر ہے جس میں محدود اور متعصب ذہنیت کے حامل مرد کی اجارہ داری ہے۔ دیہی معاشرے میں رہنے والی عورت جسمانی استحصال کا شکار ہوتی ہے تو بے بسی کی مجسم تصویر بنی خاموش رہتی ہے۔ عورت کی عزت کا دامن تار تار کرنے والا کبھی محبوب کے روپ میں کوئی بھیڑیا، کبھی کسی مسیت کا کوئی ملا اور کبھی کسی وڈیرے کا بیٹا ہوتا ہے۔

”غریبی دا حسن پنڈ دا چھپر ہوندا اے جھیدے وچ جھیدا دل چاہوے تے جدوں
چاہوے اپنے ڈنگر ہک کے واڑ دیو تے... غریبی دی جوانی لاوارث کما دی پیلی ہوندی
اے جھیداں دل کرے لنگھدیاں اک ادھ گنا بھنے، چھوٹی لاہوے۔ آگ توڑ کے پیلی
وچ سٹے تے اند نال گنا چو پدا اپنے راہ پوے۔“ (۴)

”پر نمبر دار کس طرح جاندا۔ اوہنے تے اج ولایتی شراب وی پیتی سی۔ اوہ اگے ودھیا،
تے تاجی نوں اپنی ہک نال لاؤن لگا۔ تاجی بُو ہے ول نیسی۔ اوہ بند سی... اوہ اوہدی جوانی
دی مورت اُتے اپنے دل دی سیاہی ملنا چاہندا سی... تے پھیر جدوں لوک نمبر دار نوں
نال لے کے تاجی نوں پنڈ وچوں کڈھن آئے تے... اندر تاجی نہیں سی تاجی دی لاش
سی۔“ (۵)

دیہی زندگی میں کنواری اور بیاہتا عورت الگ الگ مسائل کا شکار ہے۔ عورت طے شدہ سانچوں اور محدود

دائروں کی قید میں جکڑی ہوئی ہے۔ مرد و زن کی تفریق پر مبنی معاشرے میں عزت و ناموس کے نام نہاد دعوے داروں کے پاس پہلا اور آخری حل یہ ہوتا ہے کہ غیرت و حمیت کو بنیاد بنا کر عورت کی جان لے لی جائے۔ قصور وار چاہے مرد ہو ہدفِ ملامت عورت ٹھہرتی ہے۔ دیہی عورت پر ظلم کی سب سے کریہہ صورت یہ ہے کہ وہ بدکاری کے شبے میں بے گناہ موت کے گھاٹ اتار دی جاتی ہے:

”پنڈ دے اک گھبر و باغ علی نے اپنی جوان بھین مار دتی۔ اوہنے اپنی بھین نوں پنڈ دے نال ای گڈے ہوئے کما دوچوں نکلیاں ویکھیا۔ تھوڑے چر پچھیوں کما دی دوجی نکروچوں پنڈ دا اک ہو رہا نکلیا۔ باغ علی نے ڈٹھا ان ڈٹھا کر دتاتے سوچیا کہ ایہہ بند اوی، ضرورت پاروں کما دوچ وڑیا ہووے گا۔۔۔ باغ علی نے کچھ ویکھیا نہ سوچیا نہ کسے کولوں پچھیا نہ دسیا۔ گھر آ کے ٹوکے نال بھین دا گاٹالاہ دتا۔“^(۶)

دیہاتوں میں بھی مرد گھر کا سربراہ ہونے کی حیثیت سے لامحدود اختیار کا مالک ہوتا ہے۔ عورت محکوم کی مانند اپنی پسند و ناپسند کے اظہار کا اختیار نہیں رکھتی۔ مرد کی مقلد و پیروکار ہونے کی وجہ سے اس کی امتیازی شناخت ممکن نہیں ہے۔ وہ ماں بہن بیٹی اور بیوی جیسے سماجی بندھنوں کی وجہ سے دیہی معاشرے کے متعین اقدار اصول اور قاعدوں کے سامنے سر جھکانے پر مجبور رہے۔ دیہی عورت کی کم تر سماجی اور معاشرتی حیثیت متعین کرنے میں تہذیبی و ثقافتی عوامل بھی شامل ہیں لیکن دیہات کی یہی مظلوم و مقہور عورت مسائل پیدا کرنے کی وجہ بھی ہے۔ اس کی بے وفائی ”زن گھوڑاتے تلوار کی“ ”جیتو“ اور ”رنڈی کی بھابی“ کی صورت مردوں کے مابین اختلافات کا باعث بنتی ہے۔

دیہاتی زندگی میں جاگیر دارانہ نظام بگاڑ اور خرابی کی اہم ترین وجہ ہے۔ زمین دار، چودھری، وڈیرے، نمبردار اور جاگیر دار اپنی وسیع اراضی اور اختیارات کی بدولت غریب عوام کو رعایا تصور کرتے ہیں۔ چونکہ وسیع و عریض زمینوں کے یہ مالک مزارعوں کسانوں اور کمیوں کو ملکیت سمجھتے ہیں اس لیے حاکم اعلیٰ کی حیثیت رکھتے ہیں جن کے سامنے دستہ بستہ کھڑے ہاری، کسانوں اور مزارعوں کو حکم عدولی کی کڑی سزائیں ملتی ہیں۔ جاگیرداروں کا ظلم و ستم پر مبنی یہ نظام آج بھی کم و بیش اسی طرح قائم ہے جیسے ماضی میں تھا۔

نچلے طبقے کے لائیکل مسائل کے ذمہ دار اعلیٰ طبقے سے تعلق رکھنے والے لوگ ہیں جو معاش کے ہاتھوں مجبور طبقے کے استحصال میں کوئی کسر نہیں چھوڑتے۔ اس مکروہ نظام میں غریب کی عزت نفس کی کوئی اہمیت نہیں

ہے۔ اس کے جذباتی المیوں اور ذہنی کرب سے کسی کو سروکار نہیں:

”اوئے ڈوم دیا پترا! تیری ایہہ مجال جے ہک توں بنا پچھیاں سکی تے چڑھیں تے اتوں

ایہدیاں انج دھوڑاں پیئیں۔ جا اکیہوں دور ہو۔ کتا، ڈوم...“ (۷)

دیہی علاقوں میں مسائل کے لامتناہی سلسلوں کی کڑیاں باہم جڑی ہوئی ہیں۔ پشت ہاپشت اور نسل در نسل غربت کی چکی میں پسے والوں کے لیے اپنی عزت و غیرت کی حفاظت کرنا بھی ایک اہم مسئلہ ہے۔ غریب کے گھر میں خوب رو اور حسین عورتوں کا حسن بھی ایک جرم ہے ایسی عورتوں کے لیے جاگیر دار، وڈیرے اور زمین دار اپنے لمحات زندگی کو رنگین کرنے کے لیے مالک ہونے کا حق استعمال کرتے ہیں۔

”کئی سرکار! سلام آہنی آں۔ مینڈا پوتے گھر کا ئی ناں۔ کس نوں ملسو؟ کئی سرکار ہس

پئی... بکھو! ہیں تے توئیں مسلن پر ہیں چون... مینڈے نال چلیں... تینڈے پو نوں

پولیس پھڑ کے لے گئی اے۔ اوہندے تے قتل دا الزام اے... تینڈے پو مینوں تنکید

کیتی سائے جو بکھو نوں پنڈے آنویں اوندی ماں گھر نیئیں“ (۸)

دیہی معاشرے میں عرصہ دراز سے نچلا طبقہ اعلیٰ طبقے کے ہاتھوں استحصال کا شکار ہوتا آیا ہے لیکن ان کا پُرساں حال کوئی نہیں۔ زمانے کی ترقی کے باوجود دیہاتی ماحول میں زیادہ تبدیلی نہیں آئی۔ جاگیر داروں اور زمین داروں کے ظلم و استبداد، طاقت اور جبر کے نتیجے میں دہقانوں کی اقتصادی بد حالی، ناداری اور مفلسی برقرار ہے تمام وسائل پر قابض زمین دار دیگر انسانوں کو کیڑوں مکوڑوں کی مانند حقیر سمجھتا ہے:

”ڈیرے وچ تخت پوش اُتے آدم بو، آدم بو کر دا اک دیو بیٹھا رہندا سی۔ لوکی اوہنوں

”وڈا ملک“ آکھدے سن... اوہدے سامنے جا کے ہاتھی چوہاتے مجھ جوں بن جاندی...

جیہنوں چاہوندا، جدوں چاہوندا ابلا لیندا۔ کئی کاری تے اوہناں دے منڈے وگا روچ

پھڑے رہندے۔ انکار دی کسے نوں نہ ہمت پیندی۔ کوئی چوں چراں کر داتے لتر مار مار

لے کھل لاہ دیندا۔“ (۹)

دیہی معاشرے کا اہم ترین مسئلہ طبقاتی تفاوت ہے۔ جہاں کئی کمین، نائی، موچی، تیلی، مزارعے، کسان

اور لوہار چند اناج کی بوریوں کے عوض دل و جان سے حق خدمت ادا کرتے ہیں لیکن اعلیٰ طبقے کے برابر بیٹھنے یا ان سے

کسی بھی قسم کے سماجی روابط کا تصور بھی نہیں کر سکتے۔ طبقاتی تفاوت کے نتیجے میں ”عارف خان“ جیسا وڈیرے کا بیٹا

نائی کی بیٹی ”شیم“ عرف شمو سے شادی کر لیتا ہے تو موت کی گھاٹ اُتار دیا جاتا ہے۔ نچلے طبقے سے تعلق رکھنے والے دیہاتی کٹھ پتلیوں کی طرح مالکوں کے اشارے پر ناپچتے ہیں۔ حکم سے انکار کی صورت میں انھیں اس طرح خمیازہ بھگتنا پڑتا ہے:

”پرہن پیرو کیہ کر دا؟ مزارع بن جاندا۔ اوللاں تاں اوہنوں کم نہیں سی آوند افیر زمین تاں اوہی زمیندار دی سگی۔ نال دے پنڈ والا زمین دار وی اوہنوں رکھن واسطے تیار نہیں سی۔ سارے زمیناں والے آپس وچ رلے ہوئے ہوندے نیں۔ اک دو بے دے کڈھے ہوئے بندے نوں تھان نہیں دیندے۔“ (۱۰)

دیہاتوں میں بسنے والوں کا ایک اہم مسئلہ غیرت اور انا کے نام پر قتل و غارت گری ہے۔ غیرت ان کی بنیادی صفت ہے۔ ماضی کی طرح دیہاتوں میں آج بھی غیرت کے نام پر قتل کر دینے اور قتل ہو جانے کا سلسلہ جاری ہے۔ طویل دشمنیوں اور کشیدہ تعلقات کی کئی وجوہات ہوتی ہیں۔ دیہی لوگ عورت کی لاج اور اپنی عزت و ناموس کے لیے ظلم و بربریت اور سفاکی کی کسی بھی انتہا کو چھو سکتے ہیں۔ زمین اور زر کے لیے کٹ مرجاتے ہیں۔ بسا اوقات پنجابیوں، چوپالوں اور بیٹھکوں میں فیصلے کرنے کی بجائے، ڈانگ، سوٹے، کلہاڑیاں، کہیاں، بلم، برچھیاں اور گولیاں چلتی ہیں:

”بڈھے پنڈ والے دی کوڈی کھیڈیاں لڑائی ہو پئی۔ کوڈی دا اینویں بہانہ بن گیا۔ وچلی گل ضرور سی... لڑائی مکھن تے کرتارے دی سی پرودھدی وددھدی نویں پنڈ تے بڈھے پنڈ دی لڑائی بن گئی۔ لڑائی مچ پئی تے چھوایاں دے کل وی ٹٹے تے بلماں دی پھل وی ڈنگے ہوئے... ایہہ گل صرف نورے کھرل نوں پتہ سی۔ لڑائی دی وجہ سی تے اوہ سی جیتو۔ بڈھے پنڈ والی۔“ (۱۱)

معمولی سی معمولی رنجش کا بدلہ دوسرے فریق کو موت کے گھاٹ اُتار کر لیا جاتا ہے۔ مثال دیکھیے:

”رات نوں پانی دی واری توں نظام داسیماں دے چاچے نال چھوٹا جہیا پنگا پیتا تے لہو پانی اک ہو گیا۔ غلامو تے اوہدیاں منڈیاں کبھی دے دوہی وار کر کے نظام نوں پار کر دتا۔“ (۱۲)

دیہات کے مختلف النوع مسائل میں سے ایک وٹے سٹے کی شادی، شادیوں پر بے جا رسم و رواج کی

پابندی لڑکیوں کی خرید و فروخت اور ذات پات کا نظام بھی ہے۔ وٹے سٹے کی شادیوں کے بُرے اثرات کے حوالے سے ایک مثال دیکھیے:

”سلا متے نوں اوہدے خاوند نے صرف ایس واسطے طلاق دے دتی کہ سلا متے دا بھرا

اوہدے خاوند دی بھین نال شادی کرن لئی تیار نہ ہو یا۔“ (۱۳)

آج بھی دیہاتوں میں بھی لڑکی کی پیدائش پر خوش ہونے کی بجائے اسے عورت کا ایک جرم سمجھا جاتا ہے۔ دیہاتوں میں بالخصوص یہ خیال عام ہے کہ بیٹا باپ کا بازو ہوتا ہے۔ اس کے جنازے کو کندھا دیتا اور اس کے لڑائی جھگڑے نمٹانے میں قدم بہ قدم ساتھ دیتا ہے۔ جب کہ بیٹی ایسی ذمہ داری ہوتی ہے جو باپ کے کندھے جھکا دیتی ہے۔ دیہاتی عورت کا ایک اہم مسئلہ کم سنی میں شادی ہے جو آج بھی برقرار ہے۔ لڑکیاں ذہنی طور پر شادی قابل ہوں یا نہ ہوں ان کے برابر اور جوڑکار شتہ موجود ہو یا نہ ہو۔ انھیں بوجھ سمجھ کر اتار دیا جاتا ہے۔ دیہی معاشرے میں عام زندگی کی طرح شادی بیاہ کی رسم و رواج کی پیروی کس حد تک لازم ہے مثال دیکھیے:

”اوائے صاد تو! لاگ منگ..... دھی تیرا مال اے..... چودھری دے صلاح کاراں

اوہنوں موڈھے توں پھڑ کے بٹھا دیتا... اوائے آون دے... صاد تو دے ایس فیصلے تے

سوہریاں ولوں آئے پروہنے ڈاڈھے خوش ہوئے۔ اوہناں نوں پئی پلائی میٹا مفتو مفت

مل رہی سی... گھٹو گھٹ ہزار باراں سودی بحث دکھائی دے رہی سی۔“ (۱۴)

شہروں کے برعکس دیہاتوں میں طبی سہولیات کا فقدان ہے۔ آج بھی اس اہم ترین مسئلے پر توجہ نہیں دی جا رہی۔ جاہل اور آن پڑھ دانیوں زچہ اور بچہ کی زندگی خطرے میں ڈالتی ہیں نیز دیہات کی مخصوص سماجی اقدار کے پیش نظر شہروں اور اسپتالوں میں لے جانے سے گریز کیا جاتا ہے۔ عام بیماریوں کی صورت میں ادویات کی عدم دستیابی اور ڈاکٹر کی عدم موجودگی مریض کو موت کے کنوئیں میں دھکیل دیتی ہے۔ پنجابی افسانوں میں اسی اہم مسئلے کی طرف بھی توجہ دلائی گئی ہے:

”جدوں پیدائش دا وقت آیا تے تائی بڑی بیمار ہو گئی اپنی بیمار کہ دائی نے جواب دے

دتا پئی اہنوں شہر ہسپتال لے جاؤ۔ پروڈے شاہ جی بھلا کیویں مندے۔ سیداں دیاں

پیہیاں گھروں باہر نہیں جاندیاں ہوندیاں تے فیر اوہ وی ایس حالت وچ... جندتے رب دی امانت اے۔ شاہ جی نے ایہہ فیصلہ دتا۔“ (۱۵)

دیہات کے حل طلب مسائل میں سے ایک اہم مسئلہ تعلیم سے دوری اور تعلیمی سہولیات کا فقدان ہے۔ دیہی سماجی ڈھانچے میں امیر امیر تر اور غریب غریب تر رہتا ہے۔ امیر طبقے سے تعلق رکھنے والے وڈیروں جاگیرداروں کی شان اس وقت بڑھتی ہے جب ان کی اولاد ولایت سے تعلیم حاصل کر کے آتی ہے اور غربت اور بھوک کے ہاتھوں پریشان افلاس زدہ طبقہ جسم و جاں کا رشتہ قائم رکھنے کی تگ و دو میں مصروف رہتا ہے اس لیے تعلیم کی طرف توجہ نہیں دیتا۔ اعلیٰ طبقے سے تعلق رکھنے والے اس لیے اس طرف توجہ نہیں دیتے کہ تعلیم اور شعور کے نتیجے میں حقوق سے آگہی لوگوں کو ان کے برابر لاکھڑا کرے گا۔

دیہاتی معاشرے کا ایک اہم مسئلہ ضعیف الاعتقادی اور جعلی پیروں فقیروں پر اندھا اعتماد ہے۔ یہ حساس سماجی مسئلہ روحانی اور اخلاقی بگاڑ پیدا کرنے کا باعث ہے۔ دیہاتی معاشرے میں توہم پرستی کے نتیجے میں کئی مسائل جنم لیتے ہیں۔ جہالت میں ڈوبے اور کم پڑھے لکھے لوگوں کا پیروں فقیروں پر اعتقاد جانوروں کے حوالے سے بھی ہے۔ ان کے نزدیک انسانوں کے ساتھ جانوروں کو بھی دم درود سے افاقہ ہوتا ہے۔ حتیٰ کہ بیماریوں سے محفوظ رہنے اور رُڈبلا کے لیے شاہوں کی دعا لینا ضروری ہے۔

پیر جی اور ”سرکار“ صاحب کے معتقد عقل سے عاری وہ لوگ ہیں جو معجزوں کی حقیقت سے ناواقف ہیں۔ یہ مذہب کی آڑ میں روحانیت کا ڈراما رچاتے اور اپنے ظاہری انداز و اطوار اور جاہ جلال سے سادہ لوح لوگوں کو مرعوب کرنے میں کامیاب ہو جاتے ہیں۔

”پیر جی گھروں سالانہ دورے تے نکلے سن اوہ ہر سال اپنے مریداں دے گھر جاندے سن نیازاں وصول کر دے تے تعویذ دھاگے دیندے سن... اصل گل ایہہ سی پئی شاہ جی نوں نہ شریعت دا پتہ سی نہ طریقت دا۔ تے نہ ای معرفت دا۔ تعلیمی اعتبار نال اوہ دوجی جماعت پاس سن۔ اوہناں اکڑ بکڑ قسم دیاں چیزاں یاد کیتیاں ہونیاں سن۔ جہناں نوں اوہ تاپ توں لے کے جادو ٹونے تک ورت دے سن۔“ (۱۶)

دیہاتوں میں ترقی کی رفتار سست ہے۔ سندھ کے دیہاتوں کے وڈیرے ہوں یا پنجاب سے تعلق رکھنے والے چودھری، ملک، چیمے اور ورک، مخدوم کچھی، ٹوانے، کھر اور خاک وانی ان کو اپنے سیاسی استحکام کی فکر دامن گیر

رہتی ہے۔

الیکشن بھی وراثتی بنیادوں پر ہوتے ہیں۔ سیاسی پارٹیوں کے ووٹر بکاؤ اور سیٹیں طے شدہ ہوتی ہیں۔ الیکشن کے دنوں میں غریبوں کی شنوائی ہوتی ہے تاکہ ان پس ماندہ علاقوں میں عہد دیرینہ کی پابندی کرائی جاسکے۔ نسل در نسل اور خاندانی وفاداریاں نبھائی جائیں۔ اپنا ووٹ بیک مضبوط کرنے کے لیے سیاست دانوں کی خود غرضی قابل دید ہوتی ہے۔ غریب عوام کو سیاسی مقصد کے لیے استعمال کیا جاتا ہے۔

ایوان اقتدار میں بیٹھنے والے یہ لوگ جب دیہاتوں میں ووٹ مانگنے جاتے ہیں تو کھوکھلے نعرے لگاتے ہیں۔ دیہاتیوں کو چکنی چپڑی باتوں اور دعوؤں سے شیشے میں اتارتے ہیں لیکن ہر الیکشن کے بعد عملی طور پر دیہی لوگوں کے مسائل جوں کے توں رہتے ہیں۔ یہ مفاد پرست دیہاتوں کی پس ماندگی کو خوش حالی میں تبدیل کرنے کے خواہاں ہی نہیں ہیں۔ اس کے برعکس دیہی عوام اپنی پارٹی کے امیدواروں کی تائید اور حمایت کی وجہ سے آپس میں گتھم گتھا ہوتے رہتے ہیں۔

دیہاتی معاشرے میں ملا بھی روزی روٹی کے مسئلے کا شکار ہے۔ دیہی سماج میں ملا غیر ضروری رسموں، بدعات اور توہمات کا خاتمہ چاہے بھی تو ملا۔ اُس کے لیے ممکن نہیں۔ منشا یاد کے افسانہ ”لیراں“ کا مولوی دینی و اخلاقی تعلیم حاصل کر کے باعمل ملا بننا چاہتا ہے لیکن بالآخر ہتھیار پھینک کر اسی سسٹم کا حصہ بن جاتا ہے۔

بحیثیت مجموعی یہ کہا جاسکتا ہے کہ پنجابی افسانہ نگاروں نے کم و بیش وہ تمام ٹھوس زمینی حقائق جو دیہاتوں کے حسن میں کمی یا اضافے کا باعث بنتے ہیں کو موضوع بنایا ہے۔ دیہاتی ماحول و معاشرت، تہذیب و ثقافت، اخلاقیات، کھیتوں میں پلنے والے رومانوں کے قصے اور مسائل عہدگی سے افسانہ نگاروں کی تخلیقی کاوشوں کا حصہ بنے ہیں۔ دیہات کی مثبت اور منفی روایات و اقدار کے درمیان جیسے جیسے پر بکھری یہ کہانیاں دیہات کی مکمل تصویر پیش کرتی ہیں۔

حوالہ جات

- ۱۔ حنیف چودھری ”افسانہ“ مشمولہ پنجابی زبان و ادب کی مختصر تاریخ (مرتب) ڈاکٹر انعام الحق جاوید۔ اسلام آباد: مقتدرہ قومی زبان، ۱۹۹۷ء، ص ۱۸۷
- ۲۔ ثناء چٹھڑ۔ سواری تے سوانی مشمولہ جویں ٹوں جویں میں۔ لاہور: سچیت گھر، ۲۰۰۱ء، ص ۶۰، ۶۱
- ۳۔ نزہت گردیزی۔ پچان مشمولہ کلج۔ لاہور: پاکستان پنجابی ادبی بورڈ، ۱۹۸۹ء، ص ۵۱
- ۴۔ افضل احسن رندھاوا۔ پٹھیاں پیراں والی مشمولہ مناکوہ لہور۔ لاہور: پاکستانی پنجابی ادبی بورڈ، ۱۹۸۹ء
- ۵۔ نواز۔ شیریاوے شیریا مشمولہ ڈونگھیاں شاماں۔ لاہور: پاکستانی پنجابی ادبی بورڈ، ص ۷۸
- ۶۔ علی انور احمد۔ بے صفتی مشمولہ فرشتیاں دا پنڈ۔ لاہور: پنجابی مرکز، ۲۰۰۶ء، ص ۷۲-۷۳
- ۷۔ ناصر بلوچ۔ کٹی داسوار مشمولہ چونویں کہانی (۱۹۶۰ توں ۱۹۸۵ تاں) مرتب سجاد حیدر۔ لاہور: پاکستانی پنجابی ادبی بورڈ، ۱۹۸۶ء، ص ۳۵۸
- ۸۔ فرخندہ لودھی۔ اک چپ مشمولہ چنے دے اوہلے۔ لاہور: پاکستانی پنجابی بورڈ، ۱۹۸۴ء، ص ۴۰-۴۱
- ۹۔ منشیاد۔ لیراں مشمولہ وگد اپانی۔ لاہور: پاکستانی پنجابی ادبی بورڈ، ۱۹۸۷ء، ص ۱۳۶
- ۱۰۔ افضل توصیف۔ مائی اتاراں والی مشمولہ ٹاہلی میرے بچرے۔ لاہور: نگارشات، ۱۹۸۸ء، ص ۲۰۱
- ۱۱۔ افضل احسن رندھاوا۔ رن تلوار تے گھوڑا مشمولہ رن تلوار تے گھوڑا۔ فیصل آباد: ممتاز کنول (دوجی وار) ۱۹۸۱ء، ص ۱۶-۱۷
- ۱۲۔ امین ملک۔ عقل داڑ مشمولہ گونگی تریہ۔ لاہور: ادارہ پنجابی زبان تے ثقافت، ۲۰۰۰ء، ص ۳۱
- ۱۳۔ حسین شاد۔ موم بتی مشمولہ شہر تے سفنے۔ لاہور: بزم فقیر پاکستان، ۲۰۰۵ء، ص ۱۳۴
- ۱۴۔ فرخندہ لودھی۔ مٹو مشمولہ ہر دے وچ تڑیراں۔ لاہور: پاکستانی پنجابی ادبی بورڈ، ۱۹۹۵ء، ص ۱۰۴
- ۱۵۔ نزہت گردیزی۔ کالے پنڈے مشمولہ کلج، ص ۹۶
- ۱۶۔ سلیم خان گئی۔ پانی دے پہاڑ مشمولہ لہودی خوشبو۔ لاہور: پنجابی ادبی بورڈ، ۱۹۷۳ء، ص ۷۴-۷۵